



Il-Pulptu tal-Knisja Parrokkjali tal-Qrendi

Joseph Magro


Wahda mill-opri li jolqtulek l-ghajn meta tagħmel titwilha fil-knisja tal-Qrendi hija l-istruttura tal-pulptu. Il-pulptu fil-knejjes insara kellu sa mill-bidu nett post prominenti. Qabel, l-użu tiegħu kien aktar importanti għaliex hafna mit-talb, il-qari u l-prietki, li llum qed isiru minn fuq l-ambone, kienu jsiru minn fuqu. Wara l-Konċilju Vatican II, il-pulptu ma tantx baqa' jintuża, u l-użu tiegħu għie ristrett għall-panigierki li jsiru f'nhar il-festi.

Il-pulptu tal-Qrendi sar bejn is-sena 1738 u l-1739, fi żmien il-kappillan Dun Giacomo Bertis (1719-1755).¹ Hadmu l-mastrudaxxa Mastro Giovanni Mamo mis-Sigġiewi,² meta kien għad kellu 21 sena biss. Aktar tard, bejn l-1743 u l-1744, l-istess mastrudaxxa ħadem pulptu ieħor għall-parroċċa tal-Gudja għas-somma ta' 100 skud u 12-il tarì.³ Giovanni kien l-aħħar wild tal-familja Giuseppe u Madalena Mamo née Buttigieg liema żwieġ kien sar fil-21 ta' Jannar 1703.⁴ Minn dan iż-żwieġ Giuseppe u Madalena kellhom erba' wlied li nġataw dawn l-ismijiet fil-magħmudija: Anna, Maria, Catarina (12 ta' Lulju 1704);⁵ 'creatura nata abortiva' (10 ta' Ġunju 1706);⁶ Nicolaus, Arcangelus (13 ta' Settembru 1711)⁷ li miet fl-età ta' tliet snin, fis-27 ta' Settembru 1714;⁸ u fl-aħħar, il-mastrudaxxa tagħna bl-ismijiet Joannes, Albinus, Franciscus (10 ta' Ottubru 1715).⁹

Dan il-pulptu huwa maħdum mill-injam tal-aħmar flok mill-injam tal-ġewż, liema injam kien meqjus aktar sinjur¹⁰ u allura kien aktar imfittex fil-manifattura ta' dawn l-opri. Dan seta' sar biex jonqsu l-ispejjeż, wara l-ispiza enormi li kienu daħlu għaliha l-Qrendin biex bnew



Giovanni Mamo, Pulpit, 1738-39, Injam tal-aħmar, 421x165x107 (maqtugħ mill-art 248), Parroċċa Santa Marija, Qrendi



It-taraġ imfassal ġol-pilastru li jagħti għall-pulptu. Dan jinfalahaq minn mal-ġenb tal-bieb laterali fil-kappellun tar-Rużarju.

il-knisja maestuża li għadna ngawdu sal-lum. Skont ma jidher fil-kotba tal-amministrazzjoni, *Libri Conti della Veneranda Lampada*, il-ħlas sar f'seba' pagamenti differenti mill-prokuratur Dun Gio. Paolo Haxac: 25 skud u 6 tarì fis-7 ta' April 1738,¹¹ 46 skud u 6 tarì f'Awwissu 1738, 23 skud u 2 tarì fis-17 ta' Novembru 1738, 10 skudi fit-2 ta' Mejju 1739, żewġ pagamenti ta' 5 skudi l-wieħed fis-27 ta' Settembru 1739 u l-aħħar pagament ta' 5 skudi u 2 tarì mat-tlestija tax-xogħol. Dan l-aħħar pagament mhux idatat u sar mir-renti tal-qbiela ta' Habel Chibir imqabbel għand Gio. Maria Schembri.¹² Sfortunatament, imkien ma tidher is-somma globali kemm sewa l-pulptu. Jekk wieħed jaċċetta li dawn kienu l-ħlasijiet kollha, allura wieħed jasal għal konklużjoni li l-ispiza kompleta kienet laħqet is-somma ta' 120 skud u 4 tarì, li għal dak iż-żmien kienet somma kbira mhux hażin.

Meta kien lest il-pulptu tpoġġa mal-pilastru maġġur fin-naħa msejja tal-Evanġelju (*Gospel Side*). Wahda mill-invenzjonijiet fil-knejjes imfassla mill-arkitett Lorenzo Gafà kienet it-tħaxxin tal-pilastru ta' taħt il-koppla bl-inkluzjoni ta' ċanfrin (*splay*) bejn il-pilastru biex isaħħaħhom u għalhekk ikunu jifilhu għat-toqol tal-koppla.¹³ Dan ippermetta li għall-ewwel darba l-pulptu jitqiegħed f'din il-pożizzjoni u mhux bħalma kien isir qabel, direttament fil-korsija. Minn din il-pożizzjoni, il-predikatur kien jidher u jinstema' hafna aħjar mill-miġemgħa li kienet tattendi biex tisma' l-prietki u l-panigierki. Il-pulptu titla' għalih minn taraġ imfassal ġol-istess pilastru.

Kemm bħala materjal u kemm fil-pożizzjoni

tiegħu, dan il-pulptu, bħal magġoranza ta' pulpti oħrajn isegwi l-linji gwida stabbiliti mill-Kardinal San Carlo Borromeo, isqof ta' Milan u promutur tal-Konċilju ta' Trentu, fil-pubblikazzjoni tiegħu *Instructiones Fabricae et Supellectilis Ecclesiasticae*, 1577. Din il-pubblikazzjoni tagħti struzzjonijiet dettaljati dwar it-twaqqif u t-tagħmir tal-knejjes post-tridentini. Il-pulptu hu mqassam fi tliet partijiet: il-gallerija tal-pulptu, id-dahar li jinkludi l-entrata u ċ-ċelu. Minbarra l-iskop ta' dekorazzjoni, l-istruttura taċ-ċelu kellha l-funzjoni li sservi ta' amplifikatur tal-vuċi fi żmien meta l-mezzi elettronici ta' amplifikazzjoni ma kinux jeżistu.

Il-kontorn tal-gallerija tal-pulpu hi ta' skorfini, b'ħames faċċati sporguti 'l barra mill-pilastru u tlieta oħra li jakkompanjaw l-istess pilastru. Differenti minn pulpti oħra tal-istess stil, il-gallerija mhux qed isserraħ fuq saljatura, iżda fuq il-pedestall li minn fuq jibda l-imsemmi pilastru. Il-ħames faċċati huma mżejna b'panewijiet bil-gwarniċi, filwaqt li l-arma tal-Arcisqof Paolo Alphéran de Bussan (1728-1757), li fi żmien sar il-pulptu, tidher prominent fuq il-faċċata prinċipali. Il-ħames faċċati huma akkumpanjati b'par pilastru stil Tuscan u fuq kollox hemm entablatura li sservi ta' poġġaman. Ġol-gallerija hemm magħqad biċ-ċappetti fuq naħa waħda biex ikun jista' jitlea u jinzel. Dan kien jintuża bħala banketta għall-predikatur meta l-prietki kienu jtaflu.



Il-pożizzjoni fejn kienet imwaħħla l-iskrizzjoni BEATI QUI AUDIUNT VERBUM DEI ET CUSTODIUNT ILLUD



Ritratt meħud fl-1928 f'għeluq il-ħamsin anniversarju mit-twaqqif tal-Konfraternità tal-Beata Vergni Immakulata ta' Lourdes fil-Qrendi, fejn il-kelma BEATI għadha legġibli.

entablatura kien hemm imwaħħla skrizzjoni bil-Latin 'BEATI QUI AUDIUNT VERBUM DEI ET CUSTODIUNT ILLUD', li bil-Malti tfisser IMBERKIN DAWK LI JISIMGHU L-KELMA T'ALLA U JHARSUHA. (Luqa 11, 28). Din l-iskrizzjoni kienet tneħħiet matul iż-żminijiet, x'aktarx fis-sebghinijiet. Fil-fatt, ritratt antik tal-knisja li jgħid id-data 1928, u li fih jidher il-pulptu, għadek tista' taqra parti minnha.

Fi żmien il-kappillan Dun Pietro Paulo Xuereb (1869-1882), preċiżament fl-1876, il-pulptu kien gie rinovat.¹ Dan gie indurat mill-induratur Antonio Gauci għas-somma ta' 60 skud, filwaqt li l-ġild li jiksi l-puġġaman inxtara għal prezz ta' 3 skudi mingħand Emmanuel Decelis. F'dan iż-żmien ukoll, sar is-salib tal-injam b'kurċifiss tal-kartapesta li hemm fuq il-gallerija tal-pulptu, xogħol tal-iskultur Carlo Darmanin mill-Isla. għall-prezz ta' 16-il skud u 3 tari.

Għalkemm dan il-pulptu hu xi ftit nieqes mid-dekorazzjonijiet skulturali, il-linji arkitettonici u l-proporzjonijiet tiegħu jagħmluh jidher eleganti u pjaċevoli. Fl-istess ħin juru l-ħila u s-sengħa tal-masturdaxxa Giovanni Mamo. Fl-aħħar u mhux l-inqas turi l-ħegġa kbira li kellhom missirijietna biex iżejnu l-maqdes tagħhom b'opri tant sbieħ li għadna ngawduhom sal-lum. Għaldaqstant, għandna d-dmir li nikkonservawhom għall-generazzjonijiet futuri.

Referenzi

- ¹ Rajmond Ellul u Luigi Galea, *Il-Parroċċa tal-Qrendi f'Għeluq it-350 Sena*, 6.
- ² AAM, Conti 18, no. 17, f. 41.
- ³ AAM, AC 104, ff. 102v-r.
- ⁴ PA (Siggiewi), Libro 147, Liber secundus Matrimoniorum ab anno 1671 usque ad annum 1723, f. 143v.
- ⁵ Ibid., Libro 138, Liber secundus Baptizatorum ab anno 1671 usque ad annum 1714, f. 160r.
- ⁶ Ibid., Libro 154, Liber secundus Defunctorum ab anno 1671 usque ad annum 1727, f. 280.
- ⁷ Ibid., Libro 138, Liber secundus Baptizatorum ab anno 1671 usque ad annum 1714, f. 178v.
- ⁸ Ibid., Libro 154, Liber secundus Defunctorum ab anno 1671 usque ad annum 1727, p. 310.
- ⁹ Ibid., Libro 139, Liber tertius Baptizatorum ab anno 1715 usque ad annum 1780, f. 5r.
- ¹⁰ Giovanni Bonello, 'For a history of furniture in Malta during the time of the Knights', in John Manduca, ed., *Antique furniture in Malta*, 27.
- ¹¹ AAM, Conti 18, no. 17, f. 41.
- ¹² AAM, Conti 18, no. 20, ff. 36-39.
- ¹³ Joseph Spiteri, 'The Career and Achievement of Lorenzo Gafà (1639-1703)', University of Malta M.A. thesis (2013), 39-40.
- ¹⁴ Anthony Bezzina, "Mill-arkivji...Restawr tal-kappelluni fil-knisja parrokkjali", in Deborah Mifsud, ed., *Socjetà Mużikali Lourdes, Qrendi, Festa 2013*, 113.



Il-magħqad ġol-gallerija li kien jintuża bħala banketta għall-predikatur.



L-arma tal-Arcisqof Paolo Alphéran de Bussan (1728-1757), li żzejjen il-faċċata tal-gallerija tal-pulptu

Id-dahar bħalma diġà semmejt jinkludi bieba li tagħti aċċess għall-pulptu. Anke din il-bieba hija mżejna b'panewijiet bil-gwarniċi u hija mdawra b'arkitrav li jispicċa b'fontispizju trijangulari. Par pilastru ta' stil Kompost, iddekorati b'mazzettuni tal-weraq tar-rand, qed jakkompanjaw id-dahar fuq kull naħa. Dawn il-pilastru minbarra li qed jagħtu dehra isbaħ lill-istruttura, qegħdin iservu biex fuqhom jistrieħ iċ-ċelu.

Iċ-ċelu jgħib l-istess kontorn tal-gallerija tal-pulptu. Il-figura tal-Ispirtu s-Santu f'forma ta' ħamiema bil-gwienah miftuħa fuq raġġiera żzejjen is-saqaf ta' dan iċ-ċelu. Din tirrappreżenta l-qawwa tal-Ispirtu s-Santu li tagħmel ħajja u attiva l-Kelma ta' Alla li tiħabbar fil-liturgija. L-istruttura taċ-ċelu, fil-forma ta' entablatura, biex tikkompanja l-pilastru ta' taħtha, għandha fuqha struttura li tixbah kuruna magħluqa moġġnija bi sfera b'salib fuqha. Madwar iċ-ċelu ezattament fil-freġju ta'